

# شفاء الملک حکیم حبیب الرحمن

(سنہ ۱۸۸۰ء - ۱۹۳۷ء)

محمد صغیر حسن معصومی

شفاء الملک آخوند زادہ حکیم حبیب الرحمن کے والد ماجد مغربی افغانستان سے تلاش معاش میں ہندوستان کے پایہ تخت دہلی اور پھر دہلی سے مشرقی پاکستان کے صدر مقام ڈھاکہ عرف جہانگیر نگر آئے اور یہیں کے ہو رہے۔ حکیم حبیب الرحمن مرحوم سنہ ۱۸۸۰ء میں ڈھاکہ میں پیدا ہوئے۔ ابتدائی کتابیں پڑھنے کے بعد اعلیٰ تعلیم کی غرض سے ایک عرصہ تک بہار شریف اور پھر یوپی کے شہروں آگرہ اور دہلی میں رہے۔ یوپی ہی میں منطق، فلسفہ اور کچھ درس نظامی کی کتابیں پڑھنے کے بعد علم طب کی تحصیل میں مشغول ہوئے۔ عربی اور فارسی میں مرحوم کو بڑی اچھی دستگاہ تھی۔ اساتذہ سے تعلیم حاصل کرنے کے بعد بطور خود کتابوں کے مطالعہ میں ہمیشہ مشغول رہے۔ علوم معقول و منقول سے وابستگی کا یہ عالم تھا کہ علماء سے باتیں کرتے تو مسائل پر ناقدانہ رائے زنی بھی فرماتے جاتے تھے۔ مردم شناس کا ایسے تھے کہ دو چار جموں میں مخاطب کے علمی مبلغ کا اندازہ لگا لیتے تھے اور ہر ایک سے اس کے علم و فہم کی مناسبت سے گفتگو فرماتے۔ مشرقی پاکستان میں ایسے ماہر علوم بہت کم نظر آتے ہیں۔ اردو زبان میں آپ ایک خاص طرز تحریر کے مالک تھے۔ اور ڈھاکہ میں اردو زبان کی خدمت، تادم حیات کرتے رہے۔

۱۹۲۵ء کے اواخر میں جب کاتب سطور سیہلی بار ڈھاکہ پہنچا تو جلد ہی والد مرحوم مولانا محمد امیر حسن بہاری صدر مدرس مدرسہ حمادیہ ڈھاکہ کے ہمراہ حکیم صاحب کی خدمت میں حاضر ہونے کا

---

۱۔ یہ مدرسہ اوائل بیسویں صدی میں مولانا کرامت علی جوہوری کے صاحبزادے مولانا حماد کے نام پر قائم کیا گیا۔ ۱۹۲۰ء سے ۱۹۲۵ء تک اس کی شہرت رہی۔ سنہ ۱۹۲۳ء - ۱۹۲۴ء میں سینئر مدرسہ دارالعلوم کے ساتھ ضم کر دیا گیا اور اس کا الحاق مدرسہ عالیہ ڈھاکہ کے ساتھ قائم رہا۔ اس مدرسہ میں ڈھاکہ میں سنگھ، نواکھالی، باریسال، کمیلہ، فرید پور اور دیناچ پور، چائنگام وغیرہ کے طلبہ فیض اٹھاتے تھے۔

موقف ملا۔ ان کا مطب موجودہ جلیبیہ طیبہ کالج کے قریب حکیم حبیب الرحمن روڈ پر ایک مکان کی دوسری منزل پر تھا۔ نیچے کاکروہ دا خانہ کے لئے استعمال ہوتا تھا۔ مطب کے دونوں جانب مریضوں کے لئے چھوٹی کرسیاں رکھی رہتی تھیں۔ خود آرام کرسی پر بیٹھے تھے۔ قریب ہی ایک چھوٹی میز تھی جس پر نسخہ لکھنے کا سامان موجود رہتا تھا۔ اور سامنے کی دیوار پر دو پرانی تلواریں جن کے بیچ میں ایک ڈھال رکھی تھی آویزاں تھیں۔ چاروں کونوں میں چار الماریاں تھیں جن میں فارسی اور عربی کی کتابیں بند تھیں۔ حکیم صاحب مقامی سینئر مدرسہ حمادیہ کے منتظمین کی کمیٹی کے نہایت اہم ممبر تھے۔ اور والد مرحوم علمی دلچسپی کے علاوہ مدرسہ کے انتظامی امور کے سلسلے میں اکثر حکیم صاحب کی ملاقات کو تشریف لے جاتے تھے۔ چونکہ یہ عاجز ساتھ رہتا تھا اس لئے اکثر حاضری کا شرف حاصل ہوتا تھا۔ ایک بار جب حکیم صاحب علیل ہوئے تو والد مرحوم کے ساتھ عیادت کے لئے گھر پر حاضر ہونے کا اتفاق ہوا۔ ان کا مکان مطب کے قریب ہی ایک کوچے کی زینت تھا۔ ان کے خاص کمرے کی عجیب شان تھی۔ بستر کے ارد گرد کتابوں کی الماریاں تھیں اور دیوار کے ساتھ بہت سے کتبے، پرانی تاریخی یادگاریں، پتھروں کے ٹکڑے جن پر کچھ نہ کچھ حروف کندہ تھے، کچھ ستے، مٹی اور کانسی کے ظروف قطار میں رکھے ہوئے تھے۔

والد مرحوم اور حکیم صاحب کی آپس کی باتیں زیادہ تر علمی مسائل پر یا مدرسہ کے متعلق ہوتی تھیں جن سے اس وقت اس عاجز کو کوئی دلچسپی نہ ہوتی۔ کبھی کبھی پیار سے حکیم صاحب میری طرف بھی متوجہ ہوتے اور میری نوشت و خواند کے متعلق دریافت فرماتے۔ سنہ ۱۹۲۲-۲۳ء میں جب میں عالم کی جماعتوں سے گزر رہا تھا اور حروف میں کچھ سنجنگی آچکی تھی تو یہ معلوم ہوا کہ حکیم صاحب کو کتابت سے بھی دلچسپی ہے۔ اکثر آپ کچھ نہ کچھ لکھنے کی فرمائش کرتے اور لوگوں سے کتابت کی تعریف فرماتے۔ اسی زمانے میں یہ دیکھ کر مجھے حیرت ہوتی تھی کہ ان کے مطب میں نواب فیملی کے افراد اور روسائے ڈھاکہ کے علاوہ یونیورسٹی کے پروفیسر حضرات بھی تشریف لایا کرتے تھے۔ ڈاکٹر محمود حسن پروفیسر انگریزی، عربی و فارسی کے پروفیسر نذرا علی خان مرحوم، ڈاکٹر عبدالیہ شادانی، ڈاکٹر محمد حسین وغیرہ برابر آپ کے یہاں آمد و رفت رکھتے تھے۔ تاریخ کے صدر شعبہ ڈاکٹر کالیڈا ریجن قانون گزٹے بھی آپ سے تعلق رکھتے تھے۔ غرض علوم قدیمہ اور علوم جدیدہ کے اساتذہ، ساتھ ہی شہر کے روساء نہ صرف

علاج اور طبی مشورے کے لئے آپ سے ملنے آتے تھے بلکہ علمی، تاریخی اور ادبی مسائل میں بھی آپ سے مشورے کرتے تھے اور سیاسی امور میں بھی لوگ آپ سے استفادہ کرتے تھے۔

ڈھاکہ یونیورسٹی نے ہٹری آف بنگال شائع کرنے کا ارادہ کیا تو ایڈیٹوریل بورڈ کے ایک ممبر آپ بھی منتخب ہوئے۔ ڈھاکہ میوزیم کی داغ بیل ڈالی گئی تو اس میں حکیم صاحب نے نمایاں حصہ لیا اور بہت سے پرانے سکے اور تاریخی نوادرات آپ نے عطیہ میں دیئے۔ ان میں کچھ خطوط اور دستخطات بھی تھیں۔

اردو زبان کی خدمت میں آپ ہمیشہ سرگرم رہے۔ سنہ ۱۹۰۶ء میں آپ نے سب سے پہلے ایک ہفتہ وار اخبار المشرق نکالنا شروع کیا۔ مگر طباعت کی دشواریوں کی وجہ سے جلد ہی بند کرنا پڑا۔ شہر ڈھاکہ کے مسلمانوں کی زبان براہِ اردو رہی اور نواب خاندان کے افراد کی بدولت اردو ہمیشہ یہاں پھولتی پھلتی رہی۔ انیسویں صدی کے اواخر میں اردو کے مشہور شاعر مولوی عبدالغفور خان نساخ کلکتوی جو ڈھاکہ میں ڈپٹی کلکٹر تھے، شمس العلماء عبید اللہ العبیدی سہروردی جن کا فارسی دیوان چھپ چکا ہے، سید محمود آزاد اور مولوی رحمان علی طیش وغیرہ کی بدولت یہاں اردو کا طوطی بولتا تھا۔ شعرو سخن کے چرچے ہوتے رہتے تھے۔ خواجہ بیدار بخت بیار، میرزا فقیر محمد مرزا، خواجہ اسماعیل ذبیح، سید شرف الدین وغیرہ بہت سے سخنور میدانِ شعر و شاعری میں طبیعت کی جولانی دکھانے لگے۔ بیدار اور شرف تو صاحبِ دیوان ہیں۔ اور دونوں استاد سخن سمجھے جاتے تھے جن کے گرد شاگردوں کا اچھا خاصا حلقہ رہتا تھا۔

ڈھاکہ میں انجمن ترقی اردو کی بنیاد رکھنے والوں میں حکیم صاحب بھی تھے۔ بلکہ سنہ ۱۹۳۲ء کے بعد جب حکیم صاحب کی کوششوں سے حبیبیہ طبیہ کالج قائم ہوا تو ماہ بامہ کالج کی عمارت میں اردو مشاعرے ہونے لگے۔ ایک دو مشاعرے احسن منزل میں بھی ہوئے۔ انتظامِ حکیم صاحب ہی کی نگرانی میں ہوتا تھا۔ کبھی کبھی ان مشاعروں میں پڑھی ہوئی غزلوں اور نظموں کا گلہ ستہ بھی آپ کے اہتمام سے شائع ہوتا تھا۔ شعرو سخن کی یہ ہما جی پاکستان بننے تک قائم رہی۔ بلکہ مہاجرین کی آمد اور روزِ نلدہ پاسبان اور پندرہ روزہ سرفراز کے سرپرستوں اور کارکنوں کے آنے کے بعد بہت سی دوسری مجلسیں اور انجمنیں مثلاً بزمِ احباب، دبستانِ فکر و نظر، بزمِ آصفی، بزمِ احبابِ نو اور بزمِ تنہا مدادی وغیرہ وجود میں آئیں۔

حکیم حبیب الرحمن مرحوم علاج و معالجہ کے ساتھ تاریخی مواد بھی فراہم کرتے رہے۔ شروع میں آپ نے حکیم سقراط کے حالات زندگی پر ایک رسالہ لکھ کر شائع کیا۔ شمس العلماء ابو نصر وحید مرحوم نے جب مدرسوں اور اسکولوں کی تعلیم کو ہم آہنگ کرنے کی غرض سے نئے نصاب بنانے کے لئے علامہ شبلی اور دوسرے قدیم و جدید علوم کے ماہرین کو مدعو کیا اور ایک نیا نصاب یو اسکیم کے نام سے ملک میں رائج کیا تو حکیم صاحب بھی ان کے ساتھ تھے اور ایک نجی ملاقات میں علامہ شبلی کے سامنے انہوں نے یہ خیال ظاہر کیا کہ حاجی غلیفہ کی کشف الظنون کے طرز پر ہندوستان کے علماء کی تصانیف کی فہرست (بیلوگرانی) صوبہ دار تیار کی جائے۔ علامہ موصوف نے اس تجویز کو بجا پسند کیا اور حکیم صاحب سے فرمایا کہ بنگال کا حصہ آپ کے ذمے رہا۔ اور جیسا کہ اپنی کتاب 'آسودگان ڈھاکہ' کے مقدمہ میں حکیم صاحب نے تحریر کیا ہے۔ چالیس سال کے طویل عرصے میں انہوں نے بنگال کے علماء کی تصانیف پر بہت سامود فراہم کیا۔ البتہ اس کو مرتب کرنے کا کام باقی تھا۔ افسوس کہ اس کی تکمیل سے پہلے ہی وہ رحلت فرما گئے۔ سخت افسوس اس بات کا ہے کہ آپ کے انتقال کے بعد حسب وصیت آپ کی لائبریری کا صرف ایک حصہ ڈھاکہ یونیورسٹی کو منتقل کیا گیا اور اس میں یہ مواد نہ مل سکا۔ اگر ان کے صاحبزادے حکیم ارتضاء الرحمن ان مسودات کو تلاش کر کے شائع کر دیتے تو یہ ایک بڑا کام ہوتا۔ حکیم صاحب مرحوم و مغفور کی دیرینہ تمنا پوری ہوتی۔ نیز بنگال کی علمی اور ثقافتی تاریخ کا ایک معتد بہ حصہ دست برد زمانہ سے محفوظ ہو جاتا۔

اس شایستہ خانی شہر ڈھاکہ کی عظمت کے پیش نظر حکیم صاحب مرحوم کو رہ کر یہ خیال ہوتا کہ یہاں سے کوئی اخبار یا رسالہ اردو زبان میں اشاعت پذیر ہونا چاہیے۔ چنانچہ یونیورسٹی کے اساتذہ پروفیسر نذاعلی خان وغیرہ اور دوسرے حضرات، نیز مرحوم خواجہ محمد اعظم کے صاحبزادوں خواجہ محمد عادل اور خواجہ محمد اجمل کے ساتھ مل کر، سنہ ۱۹۲۳ء سے ماہوار جادو نکالنا شروع کیا۔ یہ رسالہ جہاں تک حقیر کو یاد ہے، سنہ ۱۹۲۵ء تک جاری رہا۔ شروع میں یہ رسالہ لیتھو میں چھپتا رہا۔ پھر لیتھو کی طباعت مشکل ہو جانے پر رحمانیہ پریس ڈھاکہ سے ٹائپ میں چھپنے لگا۔ رسالے کے مضامین ادبی، علمی اور تاریخی ہوا کرتے تھے، غزلیں اور نظمیں بھی شائع ہوا کرتی تھیں اور اکثر و بیشتر لکھنے والے سرزمین بنگال سے تعلق رکھتے تھے۔ اخراجات کی زیادتی اور آمدنی کی کمی کی بنا پر اس کی اشاعت

پھر بند ہو گئی۔

سیاسی طور پر حکیم صاحب مسلم لیگ کے سرگرم رکن رہے اور تقسیم سے پیشتر خواجہ محمد عادل کو بھی آمادہ کیا کہ رسالہ جاوڈ کو زندہ کیا جائے۔ چنانچہ یہ ماہوار رسالہ ایک بار پھر شروع ہو کر سنہ ۱۹۴۳ء سے ۱۹۴۶ء تک شائع ہوتا رہا۔ اسی زمانے میں ڈھاکہ ریڈیو اسٹیشن نے حکیم صاحب سے تقریروں کا ایک سلسلہ شروع کرایا جس کا عنوان تھا ”ڈھاکہ اس کے پاس برس پہلے“۔ ان تقریروں میں حکیم صاحب مرحوم دماغور نے ڈھاکہ کی صنعتوں، ڈھاکہ کے لوگوں کے رسوم و عادات اور بعض ثقافتی پہلوؤں پر روشنی ڈالی ہے۔ یہ تقریریں کتابی شکل میں چھپ کر مقبول خاص و عام ہو چکی ہیں۔

حکیم صاحب مرجع خلائق تھے۔ ہر طبقے کے لوگ آپ کے پاس آتے اور بامراد و شاد کام واپس جاتے۔ امیروں اور رئیسوں کا علاج اگر توجہ اور تندہی سے کرتے تو غریبوں پر بھی کچھ کم نظر کر م نہیں رکھتے تھے۔ ناداروں اور مفلسوں کو مفت دوائیں دیتے تھے۔ طلبہ پر خاص شفقت فرماتے تھے۔ فنی مہارت کا یہ عالم تھا کہ فارورہ دیکھتے ہی مرض کی تشخیص کر لیتے۔ اور نبض پر ہاتھ رکھ کر مریض کی کیفیت ایک دو لفظوں میں بتا کر نسخہ لکھ دیتے تھے۔ ایک مرتبہ کا واقعہ ہے کہ ٹولنخ اسلام علامہ سید سلیمان ندوی مرحوم کی تقریر ریڈیو پرسی تو علامہ مرحوم کو خط لکھ کر آگاہ کیا کہ آپ کی آواز سے مجھے خدشہ ہے کہ آپ کے سینے میں کچھ ضعف و نقص ہے، اگر بروقت علاج نہ کیا گیا تو خدا نخواستہ کسی بڑے مرض کا خطرہ ہے، اس لئے کسی اچھے ڈاکٹر سے رجوع کیجئے۔ علامہ مرحوم نے ان کے نکلنے کے مطابق ایسرے کہہ دیا اور ان کے خدشہ کی تصدیق ڈاکٹر سے سن کر مرحوم کو شکرئے کا خط تحریر کیا۔

ہونہار طلبہ کی آپ ہمیشہ ہمت افزائی فرماتے تھے۔ ہمارے دوست ڈاکٹر محمد اسحاق اپنی کتاب ”علم حدیث میں ہندوستان کی خدمات“ میں، جس کا انگریزی عنوان ہے:-

“INDIA'S CONTRIBUTION TO HADITH LITERATURE”

اور جس پر ڈھاکہ یونیورسٹی نے ان کو ڈاکٹریٹ کی ڈگری سے نوازا، حکیم صاحب کے مشوروں سے بعید مستفید ہوئے۔ حکیم صاحب مرحوم نے اپنے مقالہ ”بنگال میں علم حدیث“ مطبوعہ معارف اعظم گڑھ کی تفصیلات سے ان کو نوازا، اور سو لہویں صدی کے بنگال کے مشہور

بادشاہ حسین شاہ کے معاصر محدث خواجگی شروانی کا ذکر کیا، جنہوں نے صحیح بخاری کا ایک نسخہ اپنے ہاتھ سے لکھ کر ابدالہ کے قلعہ میں تیار کیا تھا اور یہ بتایا کہ یہ نسخہ خدا بخش لاٹبریری پٹنہ کے اور نیشنل سیکشن میں موجود ہے۔ اس پمچدان کو سنہ ۱۹۶۲ء میں پٹنہ میں اس نسخے کو دیکھنے کا اتفاق ہوا۔ اس نسخے کی قیمت اس کے حاشیے کی وجہ سے بہت زیادہ ہے۔ کتابت کا نہایت عمدہ نمونہ ہونے کے علاوہ، اس کا خاتمہ، جو خود محدث خواجگی کی انشاء ہے، بشکال میں زبان عربی کے چرچے کا شاہد عادل ہے۔ حواشی کسی نامعلوم شارح عثمانی کے ہیں جو بیحد نادر ہیں۔

اس عاجز کا ادب میں اُردو مضمون ”معانی القرآن للفراد“ جب رسالہ معارف اعظم گڑھ میں سنہ ۱۹۶۶ء میں شائع ہوا تو ہمت افزائی کے لئے حکیم صاحب نے فرمایا ”میں نے تمہارا مضمون دوبار پڑھا اور میں کبھی کسی مضمون کو دوبارہ نہیں پڑھتا ہوں۔“ اسی مجلس میں آپ نے مجھے اپنی کتاب ”مساجد ڈھاکہ“ کی پرورن کا پی دکھاتے ہوئے فرمایا تھا کہ اس کے پردف کی تصحیح تم کرو۔ مگر افسوس کہ یہ کتاب شائع نہ ہوئی۔ اس سے پہلے ”آسودگانِ ڈھاکہ“ شائع ہو چکی تھی، جس میں طباعت کی غلطی بیحد تھی، کیونکہ پردف کی تصحیح پوری طرح نہیں کی جاسکی تھی اور اسی وجہ سے مولوی عبدالرزاق مرحوم ایڈیٹر ”ہند“ کلکتہ نے اس کتاب پر سخت تبصرہ کیا تھا۔ البتہ اس کی تدریجی حیثیت سے کسی کو انکار نہیں ہو سکتا۔ درحقیقت اس کتاب کی اشاعت نے ڈھاکہ یونیورسٹی کے شعبہ تاریخ کے اساتذہ کونٹے مواد سے روشناس کیا اور ڈھاکہ کی تاریخ پر بعد میں دو کتابیں انگریزی زبان میں اشاعت پذیر ہوئیں۔

حکیم صاحب مرحوم کی فنی تصنیف جس کا ذکر فن کی ناقدری کی وجہ سے نہیں کیا جاتا الفارق ہے۔ جیسا کہ نام سے ظاہر ہے اس کتاب میں ایسے طبیبی الفاظ و اصطلاحات کی تشریح کی گئی ہے جو مترادف ہم شکل و ہم معنی ہیں، اور ان کے فرق کو واضح طور پر بیان کیا گیا ہے مثلاً ”دوران“ اور ”دوار“ کہ دونوں کے معنی سبک، گھومنا ہے۔ مگر دوران خون کے جاری ہونے کو کہتے ہیں اور دوار سر کے چکر اور دوران خون کو۔ افسوس کہ یہ کتاب آج کل ناپید ہے۔ البتہ ڈھاکہ کی لاٹبریری میں موجود ہے۔ تقسیم ملک کے بعد جب کہ حکیم صاحب مرحوم کو بڑی

امید تھی کہ ان کے کالج کو فروغ حاصل ہو گا اور ان کی انجمن ترقی اُردو کو بھی چار چاند لگ جائیں گے۔ حکیم صاحب مرحوم خود مرض الموت کے آگے بے دست و پا ہو گئے اور سنہ ۱۹۴۷ء میں ایک صبح کو یہ خبر آگ کی طرح پھیل گئی کہ حکیم حبیب الرحمن کا انتقال ہو گیا اور انھوں نے اپنی جانِ آفرین کے سپرد کر دی۔

اِنَّا لِلّٰہِ وَاِنَّا اِلَیْہِ رَاجِعُوْنَ

حکیم صاحب گندمی رنگ اور درمیانہ قد کے وجہہ انسان تھے۔ ان کی زندگی نہایت سادہ تھی۔ مگر سادگی کے ساتھ ان میں وقار تھا۔ اپنی وضع کے آخر دم تک پابند رہے۔ شیرازی اور چوڑی دار پا جامہ پہن کر لوگوں سے ملنے باہر تشریف لے جاتے۔ رام پوری ٹوپی آپ ہمیشہ ترچھی پہنتے تھے۔ جاڑے کے موسم میں اجباب کی تواضع پلٹے کے شور بے اور باقر خانی روٹی سے ایک بار ضرور کرتے۔ شوقین حضرات کو ان کے شور بے کا انتظار رہتا تھا جو اپنی خصوصیت کے لئے مشہور تھا۔

ان کی اولاد میں کئی لڑکے اور لڑکیاں یادگار ہیں۔ سب سے بڑے حکیم ارتضاً الرحمن ان کے جانشین اور طبیہ کالج کے سرپرست ہیں۔

ان کی طبی خدمات کے اعتراف کے طور پر عالمی جنگ ثانی چھڑنے سے پہلے حکومت بھارت نے حکیم صاحب کو "شفاء الملک" کے خطاب سے نوازا اور سارے اہل ڈھاکہ کو مسرور و مشکور کیا۔ آج عمومی طور پر مشرقی پاکستان کی اور خصوصی طور پر ڈھاکہ کے تعلیمی اور ثقافتی کارناموں کی تاریخ لکھتے وقت شفاء الملک حکیم حبیب الرحمن کی علمی جدوجہد اور طبی خدمات کو کسی طسرح فراموش نہیں کیا جا سکتا۔ مرحوم نے ڈھاکہ مسلم لیگ کی آبیاری میں جو کوششیں کیں ان کے لحاظ سے ہم بجا طور پر ان کو پاکستان کے معاروں میں ایک سرگرم معمار کی حیثیت سے یاد کرتے ہیں۔